

DEĊIŻJONI TAL-KUNSILL (UE) 2023/1013**tas-16 ta' Mejju 2023****dwar deroga mid-Deciżjoni 2013/471/UE dwar l-ghoti ta' allowances ta' kuljum u r-rimborż tal-ispejjeż tal-ivvjaġġar tal-membri tal-Kumitat Ekonomiku u Soċjali Ewropew u s-supplenti tagħhom, u li thassar id-Deciżjoni (UE) 2021/1072**

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea u, b'mod partikolari, l-Artikolu 301, it-tielet paragrafu, tiegħu,

Billi:

- (1) Id-Deciżjoni tal-Kunsill (UE) 2021/1072 ⁽¹⁾ introduċiet deroga temporanja mill-Artikoli 2, 3 u 4 tad-Deciżjoni tal-Kunsill 2013/471/UE ⁽²⁾ fir-rigward tal-hlas ta' allowances ta' kuljum u r-rimborż tal-ispejjeż tal-ivvjaġġar lill-membri tal-Kumitat Ekonomiku u Soċjali Ewropew ("il-Kumitat") u s-supplenti tagħhom (flimkien imsejha "il-benefiċjarji"), li tippermetti lill-benefiċjarji li jattendu laqgħat mill-bogħod b'mezzi elettronici għal allowance ta' kuljum.
- (2) Id-deroga temporanja tqieset bħala meħtieġa sabiex jiġi garantit li l-attivitajiet tal-Kumitat ikunu jistgħu jsiru b'mod xieraq u sostenibbli f'kull hin biex tiġi żgurata l-kontinwità istituzzjonali għall-perjodu ta' diffikultajiet tal-ivvjaġġar jew restrizzjonijiet sanitarji li jippersistu għal laqgħat fiżiċi kkawżati mill-pandemija tal-COVID-19 fl-Unjoni.
- (3) Ir-rapporti pprezentati mill-Kumitat dwar l-applikazzjoni tad-deroga temporanja wrew il-benefiċċji baġitarji u ambjentali li jkun hemm allowance ta' kuljum għall-benefiċjarji li jattendu laqgħat mill-bogħod b'mezzi elettronici kif ukoll il-vantaġġi u l-kisbiet fl-effiċjenza fir-rigward tal-kontinwità istituzzjonali u tal-operat tal-Kumitat. Dawk il-benefiċċji jibqgħu rilevanti irrispettivament mill-każijiet ta' diffikultajiet tal-ivvjaġġar ikkawżati mill-pandemija tal-COVID-19 fl-Unjoni, kif muri mit-talba tal-Kumitat lill-Kunsill għal soluzzjoni strutturali li tippermetti l-possibbiltà li tingħata allowance ta' kuljum għall-benefiċjarji li jattendu ċerti tipi ta' laqgħat tal-Kumitat mill-bogħod b'mezzi elettronici.
- (4) Għaldaqstant huwa xieraq li d-deroga temporanja introdotta bid-Deciżjoni (UE) 2021/1072 tiġi sostitwita b'soluzzjoni strutturali li tippermetti l-possibbiltà li tingħata allowance ta' kuljum lill-benefiċjarji li jattendu mill-bogħod b'mezzi elettronici dawk il-laqgħat li huma debitament awtorizzati skont ir-regoli interni tal-Kumitat, hlief għal-laqgħat tal-Bureau, sessjonijiet plenarji tal-Assemblea, laqgħat tas-sezzjonijiet u laqgħat tal-Kummissjoni Konsultattiva dwar il-Bidliet Industrijali. Huwa xieraq ukoll li, f'każ ta' ċirkostanzi debitament ġustifikati u eċċezzjonali, fejn ikun impossibbli li jiġu organizzati laqgħat tal-Kumitat kompletament bi preżenza fiżika, l-allowance ta' kuljum għall-benefiċjarji għal attendenza mill-bogħod b'mezzi elettronici jingħata fir-rigward ta' kwalunkwe laqgħa oħra debitament awtorizzata tal-Kumitat li hija essenzjali biex tiġi ggarantita l-kontinwità istituzzjonali u tal-operat tal-Kumitat.
- (5) L-ispejjeż amministrattivi reali mġarrba minn benefiċjarju li jattendi laqgħa mill-bogħod b'mezzi elettronici huma aktar baxxi mir-rata tal-allowances ta' kuljum attwalment applikabbli għall-attendenza ta' laqgħat bi preżenza fiżika, filwaqt li l-hin li jitqatta' minn benefiċjarju jibqa' l-istess. Għalhekk huwa xieraq li l-allowance ta' kuljum mogħti lill-benefiċjarji li jattendu laqgħat mill-bogħod b'mezzi elettronici jiġi adattat kif xieraq.

⁽¹⁾ Id-Deciżjoni tal-Kunsill (UE) 2021/1072 tat-28 ta' Ġunju 2021 dwar deroga temporanja mid-Deciżjoni 2013/471/UE dwar l-ghoti ta' allowances ta' kuljum u r-rimborż tal-ispejjeż tal-ivvjaġġar tal-membri tal-Kumitat Ekonomiku u Soċjali Ewropew u s-supplenti tagħhom fid-dawl tad-diffikultajiet ta' vvjaġġar ikkawżati mill-pandemija tal-COVID-19 fl-Unjoni (ĠU L 230, 30.6.2021, p. 30).

⁽²⁾ Id-Deciżjoni tal-Kunsill 2013/471/UE tat-23 ta' Settembru 2013 dwar l-ghoti ta' allowances ta' kuljum u r-rimborż tal-ispejjeż tal-ivvjaġġar tal-membri tal-Kumitat Ekonomiku u Soċjali Ewropew u s-supplenti tagħhom (ĠU L 253, 25.9.2013, p. 22).

- (6) Jenhtieg li l-Kumitat jistabbilixxi regoli dettaljati marbuta mal-ghoti tal-allowance ta' kuljum lill-benefiċjarji li jattendu laqgħat mill-bogħod b'mezzi elettronici, sabiex jiġu massimizzati l-benefiċċji li jirriżultaw mill-attenzenza mill-bogħod filwaqt li fl-istess hin jiġi żgurat li ma jkunx hemm zieda mhux ġustifikata fl-ghadd ta' laqgħat organizzati mill-Kumitat.
- (7) Jenhtieg li l-Kumitat jippreżenta lill-Kunsill rapporti regolari dwar l-applikazzjoni tal-allowance ta' kuljum lill-benefiċjarji li jattendu laqgħat mill-bogħod b'mezzi elettronici sabiex il-Kunsill ikun jista' jevalwa l-impatt tagħha, f'konformità mar-rekwiżiti ta' rappurtar kif jinsabu fid-Deciżjoni 2013/471/UE. Jenhtieg li r-rapporti b'mod partikolari jindikaw l-evoluzzjoni fl-ghadd ta' laqgħat tal-Kumitat b'attenzenza mill-bogħod b'mezzi elettronici u d-durata tagħhom, kif ukoll kwalunkwe ffrankar baġitarju u ambjentali assoċjat ma' tali laqgħat.
- (8) Jenhtieg li din id-Deciżjoni tkun parti minn reviżjoni komprensiva futura tad-Deciżjoni 2013/471/UE, li għandha titwettaq qabel tmiem il-mandat attwali tal-Kumitat.
- (9) Jenhtieg li d-Deciżjoni (UE) 2021/1072 tithassar,

ADOTTA DIN ID-DECIŻJONI:

Artikolu 1

1. B'deroga mill-Artikoli 2, 3 u 4 tad-Deciżjoni 2013/471/UE, il-benefiċjarji li jattendu l-laqgħat tal-Kumitat mill-bogħod b'mezzi elettronici għandhom ikunu intitolati biss għal allowance ta' kuljum stabbilit għal EUR 145.
2. L-ghoti tal-allowance ta' kuljum imsemmi fil-paragrafu 1 għandu jkun applikabbli biss għal laqgħat li jkunu ġew awtorizzati skont ir-regoli interni tal-Kumitat, hlief għal-laqgħat tal-Bureau, sessjonijiet plenarji tal-Assemblea, laqgħat tas-sezzjonijiet u laqgħat tal-Kummissjoni Konsultattiva dwar il-Bidliet Industrijali.
3. F'ċirkostanzi debitament ġustifikati u eċċezzjonali, l-allowance ta' kuljum imsemmi fil-paragrafu 1 għandu jingħata wkoll għal kwalunkwe laqgħa oħra debitament awtorizzata għajr għal dawk li għalihom jingħata l-allowance ta' kuljum skont il-paragrafu 2, dment li tali laqgħa ma tkunx tista' tiġi organizzata kompletament bi preżenza fiżika u li tkun essenzjali biex tiggarrantixxi l-kontinwità istituzzjonali u tal-operat tal-Kumitat.

Artikolu 2

Il-Kumitat għandu jadotta dispożizzjonijiet dettaljati li jimplimentaw l-Artikolu 1 sas-26 ta' Lulju 2023.

Artikolu 3

Ir-rappurtar dwar l-applikazzjoni tal-allowance ta' kuljum stabbilita fl-Artikolu 1 għandu jiġi inkluż fir-rekwiżiti ta' rappurtar skont l-Artikolu 9 tad-Deciżjoni 2013/471/UE.

Artikolu 4

Id-Deciżjoni (UE) 2021/1072 tithassar.

Artikolu 5

Din id-Deciżjoni għandha tidhol fis-seħh fil-jum wara dak tal-pubblikazzjoni tagħha f'Il-Ġurnal Uffiċjali tal-Unjoni Ewropea.

Magħmul fi Brussell, is-16 ta' Mejju 2023.

Għall-Kunsill
Il-President
E. SVANTESSON
